



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

சனிக்கிழமை 10-02-2024



சாதனைப் பயணம்!

தமிழ்நாட்டின் வளத்துக்கும் நலத்துக்கும் மிகமிக முக்கியமான சாதனைப் பயணத்தை முடித்துவிட்டு வந்திருக்கிறார் முதலமைச்சர் மாண்புமிகு மு.க.ஸ்டாலின் அவர்கள். அவருக்கு மனம் நிறைந்த நல்வாழ்த்துகளை முதலில் சொல்வோம்!

எட்டுநாட்கள் அரசு முறைப் பயணமாக ஸ்பெயின் சென்றார் முதலமைச்சர் அவர்கள். இதன் நோக்கம், தமிழ்நாட்டை நோக்கி தொழில்களை ஈர்ப்பது ஆகும். அந்த நோக்கத்துக்கு மாபெரும் பலன் கிடைத்துள்ளது. முதலமைச்சரின் பயணத்தின் பயனாக, 3,440 கோடி ரூபாய் அளவிற்கான முதலீடுகள் செய்வதற்கான புரிந்துணர்வு ஒப்பந்தங்கள் மேற்கொள்ளப்பட்டுள்ளன. ஹபக் லாப்டு நிறுவனம் - 2,500 கோடி ரூபாய் முதலீடு செய்வதற்கு ஒப்பந்தம் கையெழுத்தாகி உள்ளது. எடிபான் நிறுவனம் - 540 கோடி ரூபாய் முதலீடு செய்வதற்கான ஒப்பந்தம் கையெழுத்தாகி உள்ளது. ரோக்கா நிறுவனமும் 400 கோடி ரூபாய் முதலீடு செய்வதாக உறுதியளித்துள்ளது.

இதனை மகிழ்ச்சியோடு அறிவித்துள்ள முதலமைச்சர் அவர்கள், “தமிழ்நாடு குறித்தும், கழக அரசு குறித்தும் உலகளாவிய தொழில் நிறுவனங்களுக்கு உள்ள நம்பிக்கையை இது காட்டுகிறது” என்று சொல்லி இருக்கிறார்.

இந்தியாவில் எத்தனையோ மாநில அரசுகள் உள்ளன. அனைத்து மாநில அரசுகளும், அந்த மாநிலத்து முதலமைச்சர்களும் இதுபோன்று தொழில் முதலீடுகளைக் ஈர்ப்பதற்காக வெளிநாடுகளுக்குச் செல்வது இல்லை. சென்றாலும் இது போன்ற முதலீடுகள் குவிவது இல்லை. தமிழ்நாட்டுக்கு மட்டும் இப்படி வருகிறது என்றால் அதுதான் உன்னிப்பாகக் கவனிக்கத்தக்கது. அதனைத்தான் ‘நியூயார்க் டைம்ஸ்’ இதழ் எழுதி இருக்கிறது.

“இந்தியாவுக்கு மிகவும் திறமையை வெளிப்படுத்தக்கூடிய வகையான வேலைகள் தேவைப்படுகின்றன. தொழிற்சாலை வேலை தவிர வேறு வேலைகள் எதுவும் அங்கு இல்லை. கடந்த ஆண்டு, உலகின் அதிக மக்கள் தொகை கொண்ட நாடான சீனாவை இந்தியா முந்தியது. இந்தியாவின் உடைக்கும் வயதுடைய மக்களின் எண்ணிக்கை வேகமாக முன்னேறி வருகிறது. ஆனால் அந்த மக்கள் தொகை வீக்கத்தை நன்மையாக மாற்றுவது, இந்தியாவின் தொழிலாளர்களை அதிக உற்பத்தித் திறன் கொண்டவர்களாக மாற்றுவதாகும். இந்தியர்களில் பாதிப் பேர் சிறு விவசாயத்தையே நம்பியுள்ளனர்.

இந்தியாவில் முன்னோக்கிச் செல்லும் பாதையாக தமிழ்நாட்டின் பாதையைச் சுட்டிக்காட்டலாம். 7 கோடி மக்கள் வாழும் தமிழ்நாடு தற்போது தொழில் துறையில் வெற்றி பெற்று வருகிறது. இந்திய அரசாங்கம் 2021-ஆம் ஆண்டில் டெல்லி, நொய்டா போன்ற மாநிலங்களில் மின்னணு உற்பத்திக்கு மானியம் வழங்கத் தொடங்கியது. ஆனால், தமிழ்நாட்டைப் பொறுத்தவரை அந்த ஊக்கத்தொகை அவசியமாகக் கருதப்படவில்லை. ஒட்டுமொத்த இந்தியாவும் பயணிக்கும் பாதையைத் தவிர்த்து வேறு வழிகளில் தமிழ்நாடு பயணித்து வெற்றி பெற்று வருகிறது.” - என்று ‘நியூயார்க் டைம்ஸ்’ எழுதி இருக்கிறது.

தொலைநோக்குப் பார்வையுடன் முதலமைச்சர் அவர்கள் எடுத்த நடவடிக்கைகள்தான் இதற்கு முக்கியமான காரணம்.

பேராசிரியர் ஜெயரஞ்சனன் துணைத் தலைவராகக் கொண்ட மாநிலத் திட்டக்குழுவை மாற்றி அமைத்தார். தமிழ்நாட்டுக்கான பொருளாதார ஆலோசனைக் குழுவையும் அமைத்தார். அது உலகம் பாராட்டும் குழுவாக அமைந்திருந்தது.

பேராசிரியர் ரகுராம் ராஜன் அவர்கள் - இந்திய ரிசர்வ் வங்கியின் ஆளுநராக இருந்தவர். எஸ்தர் டஃப்லோ அவர்கள் - உலகத்தின் உயரிய நோபல் பரிசு பெற்றவர். அரவிந்த் சுப்பிரமணியம் அவர்கள் - ஒன்றிய அரசின் தலைமைப் பொருளாதார ஆலோசகராக இருந்தவர். ஜான் டர்ஸ் அவர்கள் - பொருளாதார நிபுணர், அமர்த்தியா சென்னுடன் இணைந்து புத்தகம் எழுதியவர். எஸ்.நாராயணன் அவர்கள் - ஒன்றிய அரசின் நிதிச் செயலாளராக இருந்தவர். கடந்த 40 ஆண்டுகளாக பல்வேறு துறைகளைத் திறம்பட வழிநடத்தியவர். இக்குழுவே உலகளாவிய பாராட்டைப் பெற்றது.

மாநிலங்களிடம் வரியை வசூல் செய்து மாநிலங்களுக்கு எதுவும் தராத ஒரு ஒன்றிய அரசின் கீழ் மாநிலமாக இருப்பதில் உள்ள நெருக்கடியை உணர்ந்து தொலைநோக்குப் பார்வையுடன் செயல்பட்டு வருகிறார் முதலமைச்சர். ஒன்றிய அரசு நீதியும் தரப்போவது இல்லை. புதிய திட்டங்களையும் வழங்கப் போவது இல்லை என்பதை உணர்ந்தே முதலமைச்சர் இயங்கி வருகிறார்.

அறிவிக்கப்பட்ட ஒரே ஒரு எய்ம்ஸ் மருத்துவமனையைக்கூட கட்டாமல் வைத்துள்ளது பா.ஜ.க. அரசு. கடன் வாங்கக் கூட அனுமதிப்பது இல்லை. 37 ஆயிரம் கோடி ரூபாயை இரண்டு மாபெரும் இயற்கைப் பேரிடருக்காக தமிழ்நாடு கேட்டது. அதில் ஒரு பைசாகூட வரவில்லை. இந்த நிலையில் தமிழ்நாட்டை மேன்மைப்படுத்த வேண்டுமானால் என்ன செய்வது? உலகளாவிய பயணங்களின் மூலமாக முதலீடுகளை ஈர்ப்பதுதான் முக்கியமான வழியாகும்.

முதலீட்டாளர்கள் மாநாட்டை நடத்தி வருகிறார் முதலமைச்சர் அவர்கள். வணிகம் புரிதலை எளிதாக்கி வருகிறது அரசு. திறன்பிகு பணியாளர்களை உருவாக்குதல், தொழிலகங்கள் மற்றும் கல்வி நிறுவனங்களுக்கிடையே இணைப்பினை ஏற்படுத்துதல், தொழிற்சாலைகளுக்கு ஏற்ற தொழிலாளர்களைத் தயார்படுத்துதல், இளைஞர்களின் திறனுக்கு ஏற்ற வேலைகளை உறுதி செய்தல் ஆகியவற்றில் கவனமாக இருக்கிறது தமிழ்நாடு அரசு.

ஆட்சிப் பொறுப்பு ஏற்றவுடன்.

- 1) முதலாவதாக, தெற்காசியாவிலேயே, முதலீடுகளுக்குச் சிறந்த மாநிலமாக தமிழ்நாடு விளங்க வேண்டும். முதலீடுகள் மாநிலம் முழுவதும் பரவலாகவும் சீராகவும் மேற்கொள்ளப்பட வேண்டும்.
- 2) இரண்டாவதாக, 2030ஆம் ஆண்டிற்குள் தமிழ்நாட்டினை 1 டிரில்லியன் அமெரிக்க டாலர் பொருளாதாரமாக உயர்த்த வேண்டும்.
- 3) மூன்றாவதாக, உலகளாவிய முன்னணி தொழில் நிறுவனங்களை தமிழ்நாட்டினை நோக்கி வர வைத்திட வேண்டும்.
- 4) நான்காவதாக, உலகத்தின் மூலை முடுக்கிற்கெல்லாம், தமிழ்நாட்டில் உற்பத்தி செய்யப்பட்ட பொருட்கள் (Made in Tamil Nadu) சென்றடைய வேண்டும். - என்ற இலக்கினை மாண்புமிகு முதலமைச்சர் அவர்கள் அறிவித்தார்கள். ‘தமிழ்நாடு தனிப்பாதையில் பயணிக்கிறது’ என்று நியூயார்க் டைம்ஸ் சொல்வது இதைத்தான்.

இத்தகைய சாதனையை எட்டுவதற்கான சாதனைப் பயணமாக ஸ்பெயின் பயணத்தை நிகழ்த்திக் காட்டி விட்டு வந்திருக்கும் மாண்புமிகு முதலமைச்சரை வாழ்த்துவோம்.



நிதி ஒதுக்கீட்டில் ஒன்றிய அரசின் ஓரவஞ்சனையைக் கண்டித்து புதுடெல்லி, நாடாளுமன்ற வளாகத்தில் தி.மு.க. எம்.பி.க்கள், நாடாளுமன்ற கழகக் குழுத் தலைவர் டி.ஆர்.பாலு தலைமையில் கறுப்புச் சட்டைப் போராட்டம் நடத்தினர். இதில் கூட்டணிக் கட்சிகளின் எம்.பி.க்கள் கலந்து கொண்டு கண்டன முழக்கமிட்டனர். நாடாளுமன்ற கழகக் குழுத் துணைத் தலைவரும், கழக துணைப் பொதுச் செயலாளருமான கனிமொழி கருணாநிதி உள்ளிட்டோர் போராட்டத்தில் பங்கேற்றனர்.

நிதி ஒதுக்கீட்டில் ஒன்றிய அரசின் ஓரவஞ்சனைக்கு கண்டனம்

நாடாளுமன்ற வளாகத்தில் தி.மு.க. கறுப்புச் சட்டை போராட்டம்!

கழக குழுத் தலைவர் டி.ஆர்.பாலு தலைமையில் நடைபெற்ற போராட்டத்தில் கூட்டணிக் கட்சிகளும் பங்கேற்பு!

புதுடெல்லி, பிப். 10- நிதி ஒதுக்கீட்டில் ஒன்றிய அரசின் ஓரவஞ்சனைக்கு கண்டனம் தெரிவித்து, நாடாளுமன்ற வளாகத்தில் தி.மு.க. சார்பில் கறுப்புச் சட்டை போராட்டம் நடைபெற்றது. ஒன்றியத்தில் பா.ஜ.க. ஆட்சியமைத்தது முதல் மாநிலங்களுக்கான நிதி ஒதுக்கீட்டில் பாரபட்சம் காட்டி வருகிறது. பா.ஜ.க. ஆளும் மாநிலங்களுக்கு அதிக நிதியும், எதிர்க்கட்சிகள் ஆளும் மாநிலங்களுக்கு நிதி ஒதுக்காமலும் ஓரவஞ்சனை செய்கிறது. குறிப்பாக, தமிழ்நாட்டில் மிகவும் படிமால் ஏற்பட்ட பாதிப்புக்கு, ஒன்றிய அரசு நிவாரண நிதி அறிவிக்கவில்லை. இதேபோல், ஒன்றிய இடைக்கால பட்ஜெட்டில் மூலம் சென்னை மெட்ரோ, மதுரை எய்ம்ஸ் உள்ளிட்ட திட்டங்களுக்கான உரிய நிதி ஒதுக்கீடு குறித்து அறிவிப்புகள் இடம் பெறவில்லை. இதையடுத்து, ஒன்றிய அரசின் ஓரவஞ்சனையை கண்டித்து, நாடாளுமன்ற வளாகத்தில் உள்ள காந்தி சிலை அருகே கறுப்புச் சட்டை போராட்டம் நடத்தப்படுமென

தி.மு.க. தலைவரும் தமிழ்நாடு முதலமைச்சருமான மு.க.ஸ்டாலின் அவர்கள் அறிவித்திருந்தார். அதன்படி, நாடாளுமன்ற வளாகத்தில் உள்ள காந்தி சிலை அருகே நாடாளுமன்ற தி.மு.க. குழுத் தலைவர் டி.ஆர். பாலு தலைமையில் கழக எம்.பி.க்கள் கறுப்புச் சட்டை போராட்டத்தில் ஈடுபட்டனர்.

அப்போது, நிதி ஒதுக்கீட்டில் ஓரவஞ்சனையாக செயல்படும் ஒன்றிய பா.ஜ.க. அரசைக் கண்டித்து முழக்கங்கள் எழுப்பப்பட்டன. இப்போராட்டத்தில் கூட்டணிக் கட்சி எம்.பி.க்களும் கலந்து கொண்டு ஒன்றிய பா.ஜ.க. அரசுக்கு தங்கள் எதிர்ப்பை பதிவு செய்தனர்.

மாநிலங்களுக்கு நிதி வழங்குவதில் பாரபட்சம் காட்டும்

ஒன்றிய பா.ஜ.க. அரசைக் கண்டித்து டெல்லியில் கேரள முதல்வர் போராட்டம்!

‘இந்தியா’ கூட்டணிக் கட்சித் தலைவர்கள் பங்கேற்பு!

புதுடெல்லி, பிப். 10- மாநிலங்களுக்கு நிதி வழங்குவதில் பாரபட்சம் காட்டும் ஒன்றிய பா.ஜ.க. அரசைக் கண்டித்து, டெல்லியில் கேரள முதலமைச்சர் பினராயி விஜயன் நடத்திவரும் மாபெரும் போராட்டத்தில் ‘இந்தியா’ கூட்டணிக் கட்சித் தலைவர்கள் பங்கேற்றுள்ளனர். ஒன்றிய இடைக்கால பட்ஜெட்டில் தென் மாநிலங்கள் புறக்கணிக்கப்படுவதாக கட்டம் கொந்தளிப்பு ஏற்பட்டுள்ளது. வாரிப் பகிர்வு விவகாரத்தில் தென்மாநிலங்களுக்கு ஒன்றிய அரசு அநீதி இழைப்பதாக தமிழ்நாடு, கர்நாடகம், கேரளா ஆகிய மாநிலங்கள் குற்றம் சாட்டி வருகின்றன. இந்நிலையில், ஒன்றிய அரசுக்கு எதிராக கேரள முதலமைச்சர் பினராயி விஜயன் மற்றும் அம்மாநில அமைச்சர்கள் டெல்லியில் போராட்டம் நடத்தி வருகின்றனர். ஆர்ப்பாட்டத்திற்கு ஆதரவாக இந்தியா கூட்டணிக் கட்சிகளைச் சேர்ந்தவர்களும் பங்கேற்றுள்ளனர். ஜம்மு-காஷ்மீர் தேசிய மாநாட்டு கட்சித் தலைவரும், காஷ்மீர் முன்னாள் முதலமைச்சருமான



ஃபருக் அப்துல்லா, மார்க் சிஸ்டம்சுரின்ஸ்ட் பொதுச் செயலாளர் சீதாராம் யெச்சூரி, இந்திய கம்யூனிஸ்ட் பொதுச்செயலாளர் டிராஜா ஆகியோர் கலந்து கொண்டுள்ளனர். தி.மு.க. சார்பில் தி.மு.க. மாநிலங்களவை குழு தலைவர் திருச்சி சிவா, அமைச்சர் பழனிவேல் தியாகராஜன், நாடாளுமன்ற உறுப்பினர் எம். எம்.அப்துல்லா உள்ளிட்டோர் பங்கேற்றுள்ளனர். டெல்லி முதலமைச்சர் அரவிந்த் கெஜ்ரிவால், பஞ்சாப் முதலமைச்சர் பகவந்த் மான் உள்ளிட்டோரும் கேரள அமைச்சரவை போராட்டத்தில் கலந்து கொண்டுள்ளனர். ஆர்ப்பாட்டத்தில் உரையாற்றிய கேரள முதலமைச்சர் பினராயி விஜயன், இந்தியாவின் கூட்டாட்சி கட்டமைப்பை பாதுகாக்க ஒன்றிணைந்துள்ளதாக கூறியுள்ளார். அனைத்து மாநிலங்களை யும் சமமாக நடத்துவதை உறுதி செய்வதை வலியுறுத்தி போராட்டம் நடத்துவதாகவும் அவர் தெரிவித்துள்ளார். மேலும் ஒன்றிய அரசுக்கு எதிராக வலுவான எதிர்ப்பை தெரிவிக்க ஒன்றிணைந்துள்ளோம். இந்தியாவின் கூட்டாட்சி கட்டமைப்பை பாதுகாக்க நாங்கள் ஒன்று சேர்ந்துள்ளோம். அனைத்து

மாநிலங்களும் சமமாக நடத்தப்படுவதை உறுதி செய்யும் விடியலை நோக்கிய பயணம் தொடங்கி உள்ளது. ஒன்றிய, மாநில உறவில் சமநிலையை பாதுகாக்கவும் இந்த போராட்டம் நடத்தப்படுகிறது. இந்திய வரலாற்றில் இந்த நாள் ஒரு முக்கியமான தினமாக பதிவு செய்யப்படும் என கேரள முதல்வர் பினராயி விஜயன் குறிப்பிட்டார்.

தமிழ்நாட்டில்

அதிகபட்சமாக

ஈரோட்டில் 101 டிகிரி வெயில்!

ஈரோடு, பிப். 10- தமிழ்நாட்டில் அதிகபட்சமாக ஈரோட்டில் 101 டிகிரி ஃபாரன்ஹீட் வெயில் சுட்டெரித்ததால் மக்கள் அவதிக்குள்ளாகினர். பல மாவட்டங்களில் வழக்கமாக பதிவாகக் கூடியதை விட 2 டிகிரி செல்சியஸ் அதிகமாக வெப்பம் பதிவாகி உள்ளது.



நீலகிரி மாவட்ட ஆட்சியர் கூடுதல் அலுவலகத்தில் நேற்று முன்தினம் (08.02.2024) தொழிலாளர் நலம் மற்றும் திறன் மேம்பாட்டுத்துறை அமைச்சர் சி.வி.கணேசன், சுவர் இடிந்து விழுந்த விபத்தில் உயிரிழந்தவர்களின் குடும்பத்தினருக்கு, தமிழ்நாடு கட்டுமானத் தொழிலாளர் நலவாரியத்தின் மூலம் தலா ரூ.5 இலட்சத்திற்கான காசோலையினை வழங்கி, ஆறுதல் கூறினார். உடன் மாவட்ட ஆட்சித்தலைவர் திருமதி.மு.அருணா, உதகை சட்டமன்ற உறுப்பினர் ஆர்.கணேஷ், மாவட்ட கழகச் செயலாளர் - முன்னாள் அரசு கொடூர பா.மு.முரபகர் உட்பட பலர் உள்ளனர்.